



“Böyük qayıdış” proqramı sürətlə icra olunur



Xocalıya qayıdış davam edir

Tarixi qələbəmizdən, haqq-ədalətin bərpasından qısa müddət sonra Qarabağ və Şərqi Zəngəzurda, habelə Xocalıda yenidənqurma və bərpa işlərinə başlanıldı. Xocalıya qayıdış xalqımızın əyilməz ruhunu, Vətən sevgisini təcəssüm etdirdi.

Qüdrətli dövlətimiz xocalılıların da yurd həsrətinə son vermək üçün bütün imkanlarını səfərbər edərək düşmənin viran qoyduğu şəhəri cənnətməkəna çevirməyə, özəli sahiblərinə qovuşdurmağa nail oldu. Ötən il mayın 28-də Xocalı ilk sakinlərinə qovuşdu. Xocalılıların yurdlarına qayıdış gününün məhz Müstəqillik Günündə olması Azərbaycan tarixinə qızıl hərflərlə həkk edildi. Uğurlu siyasəti ilə bu günləri xalqımıza yaşadan Müzəffər Prezidentimizin o gün doğma torpaqlarına qovuşan sakinlərlə birgə Xocalı şəhərini gəzməsi, sevinclərini bölüşməsi, evlərinin ilk qonağı olması hər birimizi fərəhləndirdi.

Dünən Xocalı şəhəri daha 138 sakininə qucaq açdı. Bununla da özəli torpaqlarına qovuşan xocalılıların sayı 342 nəfərə çatdı. Bu gün Xocalıda sakinlərin rahat və təhlükəsiz həyat sürmələri üçün hər şey nəzərə alınıb. Burada bütün zəruri sosial, inzibati xidmətlər, mədəni mühit formalaşmış, ticarət, ictimai işlə fəaliyyətləri üçün geniş imkanlar yaradılıb.

Şəhərin yenidən qurulması üzrə birinci mərhələ 167 hektar və 18 hektar olmaqla iki hissədən ibarətdir. Şəhər planına əsasən, birinci mərhələdə 167 hektar ərazidə 140 fərdi evdən, 48 kottec tipli ev və 9 bindən ibarət 110 evdə tikinti, təmir-bərpa və abadlıq işləri görülür. Bütün kommunikasiya xətləri yerin altına salınıb, ilk 50 evə birləşmələr verilib.

Şəhər üzrə kommunikasiya işlərinin 90 faizi icra edilib. Həmçinin 18 hektar ərazidə yerləşən fin tipli 92 evdə işə tikinti, təmir-bərpa və abadlıq işləri həyata keçirilir.

Xocalıda quruculuq və bərpa işləri sürətlə davam edir, sosial infrastruktur qurulur. Şəhərdə orta təhsil müəssisəsi və uşaq bağçası da inşa olunub. Məktəbin qarşısında park, onun yanında işə sənətkarlar məhəlləsi salınıb. Həmçinin idman kompleksində tamamlanma işləri görülür. Kompleksdə şahmat, cüdo, güləş, gimnastika, stolüstü tennis, basketbol, minifutbol, badminton ilə məşğul olmaq üçün lazımi şərait yaradılıb.

Şəhər mühitini canlandıran yeni nəqliyyat qovşağı iqtisadiyyatın inkişafında vacib rol oynayacaq. Olduqca strateji mövqedə yerləşən Xocalı Əsgəranla 5 kilometr, Ağdam şəhəri ilə 10 kilometr, Xankəndi ilə 11 kilometr məsafədədir.

Xocalıda tezliklə Xocalı Soyqırımı Memorial Kompleksi də yaradılacaq. Ötən il fevralın 26-da Prezident İlham Əliyev tərəfindən təməli qoyulan kompleks faciə qurbanlarının, Vətənin müdafiəsi uğrunda həlak olan qəhrəmanlarımızın xatirəsinə ehtiram olmaqla yanaşı, bu qətlə barədə həqiqətlərin dünyaya çatdırılmasına və tariximizin yaşadılmasına xidmət edəcək. Müxtəlif bölmələrdən ibarət olacaq memorialda 1992-ci il fevralın 25-dən 26-na keçən gecə törədilmiş faciə, həmçinin Xocalının tarixi, coğrafi



əhəmiyyəti, dinc əhaliyə qarşı törədilmiş faciədən övvəl Xocalıdakı həyat barədə guşələr düzəldiləcək. Memorialda Xocalının coğrafi mövqeyini təsvir etmək məqsədilə rayonun maketi də yer alacaq.

Ziyarətçilər burada soyqırımı qurbanlarının və şahidlərinin hekayələri, xocalılıların düşməne qarşı mərdlik nümayiş etdirmələri ilə tanış ola biləcəklər. Bu hekayələr Xocalı soyqırımının miqyasını, faciə qurbanlarının iztirablarını insanlara ötürərək, Azərbaycan tarixinin ən dəhşətli səhifəsi barədə məlumatları çatdıracaq. Memorialda həmçinin faciə ilə bağlı sənədli filmlər, Xocalı həqiqətləri barədə videomateriallar nümayiş olunacaq.



Böyük qayıdış proqramına əsasən, ilk beşillikdə 34 min 500 ailə işğaldan azad edilmiş ərazilərə köçürüləcək. Artıq 13265 nəfər (3349 ailə) özəli yurduna qovuşub, 5 şəhər və 8 kənd olmaqla, 13 yaşayış məntəqəsində həyat axarına düşüb. İndiyədək 175 ailə (871 nəfər) Zəngilan rayonunun Ağalı kəndində, 20 ailə (90 nəfər) Tərtər rayonunun

Talış kəndində, 570 ailə (2090 nəfər) Laçın şəhərində, 823 ailə (3136 nəfər) Füzuli şəhərində, 217 ailə (823 nəfər) Laçın rayonunun Zabux kəndində, 59 ailə (215 nəfər) Laçın rayonunun Sus kəndində, 371 ailə (1396 nəfər) Şuşa şəhərində, 85 ailə (342 nəfər) Xocalı şəhərində, 512 ailə (2293 nəfər) Cəbrayıl şəhərində, 157 ailə (743 nəfər)

Xocalı rayonunun Ballica kəndində, 70 ailə (234 nəfər) Ağdərə rayonunun Həsənriz kəndində, 180 ailə (592 nəfər) Ağdərə rayonunun Suqovuşan kəndində, 110 ailə (440 nəfər) Ağdam rayonunun Sarıcalı kəndində məskunlaşıb.

Bu statistika hər ay, hər həftə yenilənir. Qayıdış karvanlarının ünvanları da dəyişir. Əminliklə deyə bilərik ki, tezliklə uzun illər düşmən əsarətində qalan, viran qoyulan torpaqlarımız yenidən qurulduqca yurd həsrəti çəkən bütün keçmiş məcburi köçkünlər torpaqlarına qovuşacaq, dirçəldilən şəhər və kəndlərimizdə düşmənin qoyduğu bütün izlər silinəcək.

**Ülkər XASPOLADOVA,
"Azərbaycan"**